

ПРАВИЛНИК

за организација и водење на статистика во лигите на КФСМ

Член 1

Со овој Правилник се регулираат правата и обврските на лицата кои се лиценцирани за водење официјална статистика на натпреварите во лигите на КФСМ.

Член 2

Официјалните лица – статистичари, се организирани во Секција на статистичари на КФСМ, која има свој Раководител и работи според принципите на овој Правилник. Раководителот на Секцијата има задолжение и обврска да води евиденција на статистичарите, да врши нивно делегирање и да се грижи за обука и едукација на сите членови на Секцијата. Раководителот на Секцијата на статистичари на КФСМ е поставен од Управниот Одбор на КФСМ, на предлог на Претседателот или Генералниот Секретар на КФСМ.

Член 3

Раководителот на Секцијата е надлежен за организација на семинари, утврдување услови и издавање на лиценци за службени лица – статистичари.

Член 4

Управниот Одбор на КФСМ е надлежен за утврдување на висината на таксата за надомест за водење статистика на натпреварите во лигите на КФСМ.

Таксата за надомест за сезоната 2025-2026 и се до донесување на нова одлука изнесува:

- 3.600 денари по натпревар за меѓународни клубски натпревари;
- 2.400 денари по натпревар за натпреварите од националните клубски сениорски и младински лиги.

Секој лиценциран статистичар со стекнување на својата лиценца се обврзува, доколку е делегиран, да води статистика без надомест на официјални и пријателски натпревари на сениорските национални тимови. Управниот Одбор на КФСМ е надлежен за утврдување на висината на годишната такса за членарина на членовите на Секцијата на статистичари. Висината на годишната такса за членарина во Секцијата изнесува:

- 12.000 денари – за сите надворешни лица,
- 3.000 денари - за сите лица кои ќе бидат поканети на семинар за стекнување на лиценца.

Доколку некој од статистичарите не присуствува на редовниот годишен семинар, тогаш цената за неговата такса за членарина се множи по коефициент 5 (пет) за присуство на вонреден семинар.

Член 5

Официјално службено лице – Статистичар на КФСМ – може да биде само лице обучено на соодветен семинар во организација на КФСМ, кое на семинарот се здобива со лиценца во времетраење од 1 сезона (Септември-Август). Само лиценцираните лица се овластени да водат статистика на натпреварите во лигите на КФСМ, како и на меѓународните натпреварувања на територијата на Република Северна Македонија. Статистичар на КФСМ во соодветната сезона (Септември-Август) не смее истовремено да биде и лиценциран судија или помошен судија при КФСМ.

Член 6

Секој клуб надвор од Скопје мора да пријави на обука најмалку по 2 (две) овластени лица за водење статистика за секоја сезона. Доколку заради објективни причини клубот има потреба да замени едно или двете од лицата, тие се должни да минат вонредна обука и да ги исполнат обврските за стекнување на лиценцата.

Член 7

Официјална статистика на натпреварите од сениорски лиги водат најмалку 2 лица (главен статистичар и помошен статистичар), а на натпреварите од младински лиги најмалку едно лиценцирано лице и еден нелиценциран помошник (суфлер). Главниот статистичар има обврска да ги внесува податоците од натпреварот на серверот преку специјализираната програма и софтвер доставени од канцеларијата на КФСМ. Помошниот статистичар има обврска да му асистира на главниот статистичар во внесувањето на податоци и да ги дистрибуира отпечатените парцијални (по секоја четвртина) статистики и финалната статистика, на двете екипи, на делегатот на натпреварот и на новинарите. Статистика можат да водат и повеќе од две лица, главен статистичар и помошни статистичари. Таксата за надомест за водење статистика на еден натпревар е идентична, без разлика на бројот на лицата кои ја водат статистиката и се дели подеднакво меѓу статистичарите.

На никој од членовите на Секцијата на статистичари не му е гарантиран бројот на натпревари на годишно ниво. Нивното делегирање зависи од квалитетот на нивната работа и односот со актерите на теренот.

Член 8

Секој член на Секцијата на статистичари на КФСМ мора да поседува сопствен преносен компјутер и ласерски печатач, кои ќе бидат користени на натпреварите. Статистичарите се должни да се пријават на делегатот на натпреварот најдоцна еден час пред неговиот почеток. Статистичарите мораат да ги внесат сите податоци за натпреварот најдоцна 30 минути пред неговиот почеток, а најдоцна 20 минути пред неговиот почеток да се конектира на интернет серверот каде треба да го постави натпреварот за следење на статистика во живо.

Член 9

На секој натпревар (дури и неофицијален), статистичарите се должни да се однесуваат и да изгледаат пристојно, како и да ја носат официјалната униформа на статистичар која ја добива од КФСМ.

По завршувањето на натпреварот, главниот статистичар е должен да испрати електронска копија од статистиката на e-mail адресата на уредникот на официјалната веб-страница (boban.radulovic@basketball.org.mk) доколку имало проблем со водењето на статистиката во текот на натпреварот.

Член 10

Секој статистичар е должен да ги почитува номинациите и да го почитува овој Правилник и неговите членови. Секоја задоцнето или неоправдано откажување повлекува казна за статистичарите. Секое непојавување на натпревар без претходна најава повлекува бришење од Секцијата на статистичари и губење на лиценцата за тековната сезона. Раководителот има право во консултација и одобрување на Претседателот или Генералниот Секретар на КФСМ да изрекува казни на членовите на Секцијата на статистичари, и тоа:

- Одбивање на номинација – казна: не делегирање на 4 натпревари
- Доцнење на натпревар според член 8 – казна: не делегирање до 6 натпревари
- Ненавремено конектирање на интернет – казна: не делегирање на 2 натпревари
- Неносење на официјалната униформа – казна: не делегирање на 8 натпревари
- Неносење на лиценца на натпревар – казна: не делегирање 4 натпревари
- Непојавување на натпревар – казна: бришење од Секцијата на статистичари

Секој статистичар кој ќе добие две казни од било кој вид во една сезона, автоматски се брише од Секцијата на статистичари. Изречената казна стапува на сила по испраќање на статистичарот на неговиот e-mail. Доколку некој статистичар е под казна, и клубот не располага со двајца лиценцирани статистичари, по барање до КФСМ на клубот му се делегира лиценциран статистичар кој се наоѓа географски најблиску до местото на одигрување на натпреварот. Домашната екипа е должна да ги покрие неговите патни трошоци.

Доколку има поплака на квалитетот на работата или односот на статистичарите од страна на официјалните лица на натпреварот или на некоја од екипите, по констатирање на фактите, доколку се издржани се добива опомена. Доколку дојде до повторен случај, статистичарот автоматски се брише од Секцијата на статистичари.

Доколку има потреба заради проблеми од најразлични причини (прекин на доток на интернет, проблем со компјутерот или софтверот) за време на натпреварот, статистичарите се должни да го повторат водењето статистика со гледање на официјалната снимка од натпреварот. Конечната статистика во таков случај треба да ја достави до уредникот на официјалната веб-страница, најдоцна 24 часа по завршувањето на натпреварот.

Доколку на натпреварот има некавалитетно водена статистика и истата не се прифати како валидна, таксата за водена статистика не се исплаќа на статистичарите кои биле на натпреварот и истата се исплаќа на статистичарите кои ќе бидат дополнително ангажирани да ја водат статистиката од официјалната видео снимка од натпреварот, најдоцна 24 часа по завршувањето на натпреварот.

Член 11

Толкувања на овој Правилник врши Управниот Одбор на КФСМ, преку Претседателот и Генералниот Секретар на КФСМ. Претседателот и Генералниот Секретар ја контролираат работата на Раководителот и членовите на Секцијата на статистичари и се грижат за почитувањето на одредбите од овој Правилник.

УО на КФСМ

Скопје, Октомври 2025

Претседател
Томе Главчев

Генерален секретар
Томче Стојчевски